

సంపూర్ణ అణ్వయుధ నిషేధానికి తీవ్ర అవరోధంగా

బడా సామ్రాజ్యవాదశక్తులు

అన్నిరకాల జనహాసన ఆయుధాల సంపూర్ణ విధ్వంసాన్ని, వాటి సంపూర్ణ నిరోధాన్ని ప్రపంచవ్యాపిత ప్రజానీకం, శాంతికాముకశక్తులు ఏనాటి నుండో డిమాండ్ చేస్తూ వున్నారు. ప్రపంచాన్ని అనేక మార్లు భస్మీకరణం చేయగల అణ్వయుధాలతో సహా అత్యాధునిక విధ్వంసకర ఆయుధాలలో అధికభాగాన్ని తమ అధీనంలో వుంచుకున్న బడాసామ్రాజ్యవాదశక్తులకు వ్యతిరేకంగా ప్రధానంగా ఈ డిమాండ్ ముందుకొచ్చింది. ఈ సామ్రాజ్యవాద శక్తులన్నీ ప్రత్యేకించి అమెరికా సామ్రాజ్యవాదులు చిన్న, బలహీన దేశాలను దురాక్రమించటానికి, బెదిరించటానికి, వాటిపై ఆధిపత్యం చెలాయించి, వాటిని లోబరుచుకోవటానికి ఈ ఆయుధ బలాన్నే ఉపయోగిస్తున్నాయి.

అదే సమయంలో, సామ్రాజ్యవాదశక్తులు ప్రత్యేకించి అమెరికా సామ్రాజ్యవాదులు తమనుతాము గొప్ప శాంతిదూతలుగా ప్రదర్శించుకునేందుకు ప్రయత్నిస్తున్నాయి. అణ్వయుధాలను తయారుచేయ వద్దని, నిల్వచేయవద్దని, ప్రయోగించవద్దని చిన్న, బలహీన దేశాలకు అవి ప్రబోధిస్తువుంటాయి. ఆర్థిక, రాజకీయ ఆంక్షల వంటి తీవ్రమైన చర్యలతో పాటుగా ఏదేని ఓ దేశం అణ్వయుధాలను కలిగివుందనో లేక అణ్వయుధ తయారీకి ప్రయత్నాలు చేస్తుందనో లేక అణ్వయుధాలను ఉపయోగించిందనో సాకులతో ఈ సామ్రాజ్యవాద దేశాలు ఆయా దేశాలపై సాయుధ దురాక్రమణకు కూడా ఒడిగడుతున్నాయి. అమెరికా నాయకత్వంలో ఇరాక్ పై సాయుధ దురాక్రమణలకు పాల్పడి ఆ దేశాన్ని ఆక్రమించటం దీనికో స్పష్టమైన ఉదాహరణ. జనవిధ్వంసక ఆయుధాలపై గుత్తాధిపత్యం కలిగివున్న అమెరికా, మరియు ఇతర సామ్రాజ్యవాద దేశాలు 'అణు నిరాయుధీకరణ ఒప్పందం'గా పిలవబడే దాన్ని ఉపయోగిస్తూ ఆయుధాలపై తమగుత్తాధిపత్యాన్ని సమర్థించుకునేందుకు, దానిని కొనసాగించేందుకు తమకు తామే నియమించుకున్న 'ప్రపంచపోలీసులు'గా వ్యవహరిస్తున్నారు.

తాము ఎంచుకున్న దేశాలకు విరుద్ధంగా తాము చేపట్టే అన్యాయమైన, చట్టవిరుద్ధమైన, నిర్దేశితమైన చర్యలకు ఆమోదముద్రవేసే అంగాలుగా అంతర్జాతీయ వేదికలను, ఎక్కువభాగం ఐక్యరాజ్యసమితి వంటి వేదికలను, సామ్రాజ్యవాద దేశాలు ఉపయోగించ గలుగుతున్నాయి. కొన్నిసార్లు, ఈ వేదికలపై నుండి అలంకారప్రాయమైన కొన్ని 'మంచి' తీర్మానాలను చేస్తాయి. అయితే, ఈ తీర్మానాలు ఏవీ ఆచరణలోకి రాకుండా వెన్నుపోటు పొడుస్తాయి. ప్రపంచంలోని అధికదేశాలు, ఈ బడా సామ్రాజ్యవాదదేశాలను ఒక మూలకు నెట్టి వాటి అసలు స్వరూపాన్ని ప్రపంచం ఎదుట వెల్లడిచేసిన సందర్భాలున్నాయి.

2017 మార్చి చివరివారంలో, అణ్వయుధాలు లేని 130 ప్రపంచదేశాలు ఐక్యరాజ్యసమితి వేదిక ద్వారా బడా అణ్వయుధ సామ్రాజ్యవాద దేశాలను ఒకచోటకు చేర్చి, అణ్వయుధాలను నిషేధిస్తూ ఒప్పందంపై సంతకాలు చేయించేందుకు ప్రయత్నించాయి. కానీ అది ఒక నిరర్థక కసరత్తుగా మిగిలిపోయింది. అమెరికా, రష్యాతో సహా భారతదేశం, పాకిస్తాన్ వంటి 9 దేశాలు ఈ చర్యలను బహిష్కరించాయి. అమెరికా దేశ రాయబారి నిక్కి ఆర్. హేలి, ఈ ప్రతిపాదిత చర్యలను అవాస్తవమైనవిగా కొట్టిపారేశారు. సంపూర్ణ అణ్వయుధ నిషేధాన్ని ప్రతిపాదిస్తున్న దేశాలు, ప్రపంచానికి వాటిల్లన్న ముప్పును అర్థం చేసుకోవటంలో విఫలమయ్యాయని ఆమె పేర్కొన్నారు. బ్రిటిష్ రాయబారి మాథ్యూరేక్రాఫ్ట్ మాట్లాడుతూ ఈ చర్యలు ప్రభావశీలమైన అణు నిరాయుధీకరణకు దోవతీయగలవని తమదేశం విశ్వసించటం లేదని పేర్కొన్నాడు. వాస్తవమేమంటే- అణ్వయుధాలపై తమ గుత్తాధిపత్యాన్ని వదలుకోవటానికి ఈ సామ్రాజ్యవాదదేశాలు సిద్ధంగా లేవు. ప్రపంచంపై ఆధిపత్యం చెలాయించే తమహక్కు గురించి చర్చించ రాదని వారు భావిస్తున్నారు.

కనుక, మొత్తంగా నిరాయుధీకరణ కోసం, బడా సామ్రాజ్యవాదదేశాలతో ప్రారంభించి అణ్వయుధాలతో సహా జనహాసన ఆయుధాల సంపూర్ణ విధ్వంసాన్ని డిమాండ్ చేస్తూ ప్రపంచవ్యాపిత ప్రజానీకం, శాంతికాముక శక్తులు పోరాటాన్ని కొనసాగించటమే వారి ముందున్న కర్తవ్యం.

○○○○○